

## د آرين د کلمې ريښه په پښتو کي

تقریباً درې زره کاله دمخه د آرين اقوام له خپله مرکز څخه راغله، او د پښتونخوا پر خوا ځيني هند ته ولاړه او ځيني ايران ته ولاړه، او ځيني دلي د "پښتونخوا" په مخکو کي پاته سوه. آرين د انسانانو د يوه لوی او مهم تکم نوم دی، چي په دنيا کي د مدنيت خپروونکي او د لویو حکومتو جوړوونکي دي.

ځکه چي د دې تکم انسانان د پښتونخوا له شاوخوا څخه خپاره سوي دي، نو د دوی هغه اصلي آريايي ژبه هم ښايي چي دلي پاته وي، يا د دې ځای ژبي هغي ژبي ته ورنژدې وي. (گوستالوبون دغه اصلي ژبه په تاريخ تمدن هند کي "آريک" بولي). زه غواړم په دې څو ليکو کي په خپله دغه د (آرين) پر کلمه پلټنه او څېړنه وکړم، چي دا زړه کلمه په پښتو کي خورا زړه ريښه هم لري، اوسني. محقق مؤرخين وايي چي آريانا هند ته راغله، دوی ځانونه آرين يعنی اصیل او شريف بلل، او د هندوستان زاړه باشندگان چي دوی وشړل (داسو) يې بلل، د هند په زاړه کتاب (رگويدا) کي هم دغه دوه نومونه راغلي دي<sup>(۱)</sup>.

ډوکټور ديليو هنتر د هند مؤرخ ليکي: چي آرياناو ځانونه شريف النسل او اصیل گانه، او هغه پردي

اقوام يې ديسيو او دشت بلله چي معنا يې (دښمن) ده<sup>(۲)</sup>.

رگويدا وايي چي آرياناو ډېر عمرونه د داسو سره په جگړو اخته وه، د رگويدا په مناجاتو کي دوی ډېر ځله له څښتنه د داسو تباهي غواړي<sup>(۳)</sup>. دا خبره چي دوی ځان آرين باله له رگويدا څخه ثابته ده<sup>(۴)</sup> په اوستا کي هم وايي چي څښتن د آرين مخکي او د آرين تکمونه پيدا کړه<sup>(۵)</sup>. دغسي هم په اوستا کي د آرين مخکي (آريانا ويجه) بولي او د دې تکم شپاړس مملکته ذکر کوي، اوستا وايي آريانا ويجه يو مملکت وو چي ښه اوبه، ښه هوا او حاصل ورکوونکي مخکي يې درلودې<sup>(۶)</sup>.

دمخه هم ما په طلوع افغان کي کښلي وه چي دغه زړه کلمه چي د اوستا له عصره پاته ده يعني (ويجه) تر اوسه هم په پښتو ژبه کي ژوندی ده، په کندهار کي عامه محاوره ده. وايي (د خدای پر اوږه مي نه پرېږدي، يعنی د خدای پر مخکي) اوږه چي اوس په پښتو کي سته، هغه زړه آريايي کلمه ويجه ده چي کټ مټ په هغه زړه معنا او شکل ژوندی ده اما د داسو يا ديسيو يا دشت کلمې چي په رگويدا کي يې اوس وينو، دغه کلمې په پښتو (دښمن) او په پارسو (دښمن) بولي، زما په خيال چي له هغه زاړه اصله دغه کلمې اوس هم په پښتو او پارسو کي پاته دي. لکه دغه کلمه په پښتو کي (دښمن، دښنه، دښني) هم راغلې ده. مثلاً خوشحال خان وايي :-

چي دښنه يې د اولاد او د اصحاب وي  
په وکښنه يې د بېـــخ او د تباريم

يا :-

په دښنو کي چي د جنگو خرڅښي وي  
ته بې غمه خپل هوس کړه خپل ښکارونه

نو دښمن، دښمن، دښنه ټوله د دغې ريښې سانگي دي، چي د رگويدا په ژبه يې هم معنا دغه (خصم) وه او اوس هم ده.

اوس به نو خپل اصل مطلب ته ولاړ سو، لکه دمخه چي اوڅاره سوه، پخوا د اوستا د عصر خلکو ځانونه

آرين بلل، زاړه مؤرخين هم دوی په دغه نامه بولي. هيروډوټ هم د دغه نوم قدامت بيانوي<sup>(۷)</sup>. سترابون Strabon

د يونان مؤرخ هم (آرينه) راوړي.

ډوکټور ويلهلم جيگر الماني چي په زرو ژبو او د آرياناانو د زاړه تمدن يو محقق پلټونکی دی، ليکي: "د آريا اشتقاق له آر څخه سوی دی، په سانسکریت ژبه اوس هم آر د "اصلي" په معنا سته، آريه يعنی اصیل، دا نوم پر پرهېزگار او شريف او نجيب او راست باندي هم اطلاق سو<sup>(۸)</sup>. په پښتو کي اوس هم د (آره) کلمه سته، ځيني قبایل يې د بنياد او اصل په معنا اخلي<sup>(۹)</sup>. دا کلمه په پښتو کي پخوا ډېره مستعمله وه، په ادبياتو کي هم داخله وه، له دې لاندني ادبي اسنادو څخه يې استعمال او معنا ښکاره کيږي، مثلاً ملا الف هوتک چي بحرالایمان يې په (۱۰۱۹ هـ) کي نظم کړی دی، په يوه ځای کي داسي ويلي دي<sup>(۱۰)</sup>:-

دی له آره وو ښاغلی

څه که سو په وير نټلی

بل يو د پښتو اديب اکبر چي د ده د ژوند زمانه ماته نه ده ښکاره وايي<sup>(۱۱)</sup>:-

د غم آره يې سوه ټينگه زما په زړه کي

د رقيب سره خندا کـــــــــــــــړي هوسيري

په دې ډول آره هم په محاوره کي داخله هم په ادبياتو کي راغلې ده، او معنا يې هم هغه د ويلهلم جيگر الماني له قوله سره سمه ده، که څه هم زه دا دعوه نه کوم چي د (آرين) کلمه د پښتو پر اصولو او گرامري قواعدو برابره جوړه سوې ده، مگر د پښتو پر اوسنيو صرفي اصولو خو خورا سمه ده، (ين) خو د پښتو د نسبت يوه مطرده کلمه ده، چي ډېره استعماليري، مثلاً: ژړ - ژړين (برنجي). که د کلمې په پای کي (ه) وه حذفيري مثلاً: خاوره - خاورين (خاکي).

دا زما تاريخي ملاحظات چي پر فقه اللغة مبنی او پر تاريخي اسنادو متکي دي ښايي چي حقيقت ته هم نژدې وي، او زموږ د ژبي په تاريخي پلټنو کي بې گټي نه ولوړي، دوه تنه نور د تاريخ پلټونکي يعني هنتر او ميکس مولو وايي چي د آريا کلمه د (آر) له مصدره مشتقه ده او په زړه سانسکریت کي کرهني ته ويل، نو آريا يعني کرونيکي.

دا نظريه هم له نظريې سره د ډوکټور جيگر تطبيق خوري ولي چي آرين اصیل او شريف ته وايي، او د رگويدا او اوستا له مضامينو دا هم ښکاره ده چي پخوانو آرياناانو زراعت او کرهڼه يو شريف کسب گانه، مثلاً ويد کښي وايي: "پوه انسان او روڼ عقل سړی، تل جوغ چلوي، او د کرهني لپاره کار کوي ..."<sup>(۱۲)</sup> نو په دمخنيو آرياناانو کي کرهني خورا لوړ مقام درلود، اوستا د زراعت ښه تعليمات لري، په دوی کي هر زارع شريف گڼل کېدی او هر اصیل او شريف زارع. نو ځکه د کرونيکي سره اصالت او نجابت او د نجيب سره کرهڼه لازمه وه، دې لزوم د آرين په کلمه چي اصلاً د اصیل په معنی وه، د زارع مفهوم گڼل کې، او دا لغوي تطور هم د آرياناانو د زاړه زراعتي روح نتيجه ده، او د تاريخ د پلټونکو اقوال هم په دې راز تطبيق مومي<sup>(۱۳)</sup>.

## لمن ليكونه

۱. د هند زوړ تاريخ د کي، ايم پانيکار، ج ۱ ص ۴.
۲. د هند د خلکو زوړ تاريخ د ډوکټور هنتير.
۳. د هند زوړ تاريخ د پانيکار ص ۵.
۴. رگويد ج ۳ \_ ۲۰۷.
۵. يشت فصل ۹ فقره، ۵۶ \_ فصل ۱۰ فقره ۴، ۱۳ \_ فصل ۱۳ فقره ۸۷.
۶. د ايران تاريخ د هن پيرينا ص ۱۱.
۷. هيروډوت ج ۷ ص ۶۲.
۸. د شرقي آرياناانو تمدن ج ۱، ص ۶۵.
۹. سپېڅلې پښتو ص ۴۲ \_ او د پښتو قاموس د پښتو مرکې.
۱۰. د ملا الف هوتک قلمي آثار.
۱۱. د اکبر د شعر قلمي اوراق.
۱۲. يجر ويد فصل ۱۲ \_ فقره ۶۷، ۶۹، ۷۰.
۱۳. طلوع افغان، ۱۳۱۹ د غوايي ۸ مه، د اولسم کال لومړۍ گڼه، ۵۰ مخ.